

आकाशवाणी, पणजी  
प्रादेशीक खबरांपत्र  
१९ ऑगस्ट १७, सांजे ७.२०

-----  
जिल्हो पंचायतीच्या चार मतदारसंघा खातीर फाल्यां पोटवेंचणुकेचें मतदान जातलें.

-----  
बँकांत बुडीत रिणांतल्यान भायर काडपा खातीर बँकांनी भांडवल उपलब्ध करचें अशें आवाहन रिझर्व्ह बँकेचे गवर्नर उर्जीत पटेल हांणी केलां.

-----  
केंद्र सरकारान लश्करांतल्या वैजकी अधिकाऱ्यां खातीर नवी वाडीव वेतन श्रेणी लागू केल्या.

-----  
पणजेंत काल गिरीश कासारावल्ली चित्रपट महोत्सव सुरू जाला.

-----  
जिल्हो पंचायतीचेर चार मतदारसंघ आनी मोर्ले पंचायतीच्या एका वॉर्डा खातीर फाल्यां पोटवेंचणुकेचें मतदान जातलें. सकाळीं ८ ते ५ वरां मेरेन मतदान जातलें. कळंगूट, खोर्ली आनी नुवें या तीन मतदारसंघान थेट लढत जातली तर कुडतरी मतदारसंघांत तिरंगी लढत जावपाची आसा. हे वेंचणुकेची सगली तयारी पुराय जाल्या. मजगतीं पणजे आनी वाळपय विधानसभा मतदारसंघांतली पोटवेंचणूक २३ ऑगस्टाक जातली. सध्या प्रचाराक बरोच नेट

आयला. मुख्यमंत्री मनोहर पर्रीकार हांचे आड काँग्रेसीचे गिरीश चोडणकार आनी गोंय सुरक्षा मंचा वतीन आनंद शिरोडकार हांचे मदीं ही लढत जातली. वाळपय मतदारसंघा खातीर भलायकी मंत्री विश्वजीत राणे आनी काँग्रेसीचे राँय नायक हांचे मदीं थेट लढत जातली. २८ ऑगस्टाक मतमेजणी जातली.

-----

दोन दिसांची मुखेल वेंचवणूक अधिकाऱ्यांची परिशद आयज दिलुलींत सोंपली. भारतीय वेंचणूक आयोगान ही परिशद आयोजीत केल्ली. वेंचणूक वेवस्थापन सुदारपा खातीर आनी मतदारांचो अणभव मतींत घेवन, नवें उपक्रम चालीक लावपा संदर्भांत तशेंच जें काम चल्लां ताचो नियाळहे परिशदेंत घेतलो. इलेक्ट्रॉनिक मतदान यंत्रां, व्हीव्हीपॅट, मतदार वळेरी, खर्चाचें नियमन, सोशल मिडिया, पेड खबरो, आनी हेर मुद्यांचेर आयोगाच्या वडील अधिकाऱ्यांनी परिशदेंत भासाभास केली. मुखेल वेंचणूक ऐ के ज्योती आनी वेंचणूक आयुक्त ओ पी रावत हांणी काल दोन दिसांचे हे परिशदेचें उक्तावण केल्लें.

-----

रिजर्व्ह बँकेचे गवर्नर उर्जीत पटेल हांणी बँकांक बुडीत रिणांतल्यान कालबद्ध पद्दतीन भायर काडपा खातीर बँकांक भांडवल उपलब्ध करपाक सांगलां. कारण णव पुज्य स टक्क्यांचेर बुडीत रीण स्विकारूं नजो. ते आयज सकाळीं मुंबयत अर्थमंत्री अरुण जेटली हांचे उपस्थितींत दिवाळखोरी कायदो बदलपी आयाम ह्या विशया वेल्या एका राष्ट्रीय परिशदेंत उलयताले. भौशीक बँको कालबद्ध पद्दतीन गरज तें भांडवल एकठांय करपाचे उपाय सोदून काडपा

खातीर, सरकार आनी भारतीय रिजर्व्ह बँक भासाभास करीत आसा, अशें पडेल हांणी मुखार सांगलें. ह्या समस्येचेर भोवआयामी नदर बाळगून उपाय काडटले अशें तांणी सांगलें. ह्या उपाया मदीं बाजारांतल्यान भांडवल मेळोवप, सरकारा वरवीं अतिरिक्त भांडवल मेळोवप, आनी कांय म्हत्वाच्या आस्पतींची विक्री हांचो आसपाव जाता.

-----

रिझर्व्ह बँक ऑफ इंडिया, महात्मा गांधी नवे मालिकेंतल्यो पन्ना रुपयांच्यो नव्यो नोटी रोखड्योच जारी करतली. रिझर्व्ह बँक ऑफ इंडियान उजवाडायिल्ल्या खरबे प्रमाण नवे नोटीचो रंग फ्लुरोसंट निळो आसतलो जाल्यार ती नोट आकारान ६६ मिलिमिटर रुंदी आनी १३५ मिलिमिटर लांबायेची आसतली. ह्या नोटींचेर रिझर्व्ह बँकेचे गवर्नर डॉ. उर्जीत पटेल हांची सय आसतली.

-----

प्रधानमंत्री मुद्रा येवजणे खाला फाटल्या तीन वर्सांत सात कोटी वयर तरणाट्यांक बँक रिणां दिलीं, अशें केंद्रीय कामगार आलनी रोजगार मंत्री बंडारू दत्तात्रय हांणी सांगलां. ते तेलंगणांत एके कार्यावळींत उलयताले. सरकारी रोजगार येवजण्यांचो लाव तरणाट्यांनी घेवचो अशें आवाहन तांणी केलां.

-----

खाजगी आयटीआय केंद्रांनी कारागिरी येवजणे खाला प्रवेश घेवंक सोदपी विद्यार्थ्यांनी तातूंत भरती जावचे पयलीं संस्थेचें खरेंपण पारखून पळोवचें असो सल्लो सरकारान दिला. केंद्रीय कौशल्य उदरगत आनी उद्योजकताय मंत्रालयान एका निवेदनांत ही म्हायती

दिल्या. प्रशिक्षण सरसंचालक खातें आनी राज्य सरकारांच्या पालवान हालींज खाजगी आयटीआय केंद्राची तपासणी केल्या आनी ते विशींच्या अहवालांचो अभ्यास सुरू आसा अशें त्या निवेदनांत मुखार म्हळां.

-----

फोंडें वीज उप केंद्रांतल्यान केप्यां आनी कुंकळे वीज पुरवण करपी मुखेल ट्रान्स्फार्मराक उजो लागिल्ल्यान ह्या वाठारांखातीर पर्यायी वेवस्था करची पडल्या, अशी म्हायती आमच्या फोंडें प्रतिनिधीन दिल्या.

220 किलो वाँटच्या ट्रान्स्फार्मरांतल्या करंट ट्रान्स्फार्मराक आज सकाळी पावणे बारा अचकीत हो उजो लागलो.

वीज खात्याचो हो करंट ट्रान्स्फार्मर सुमार 40 वर्सा पोरणो आसलो आनी हे घडणुकेक लागून खात्याक सुमार 75 हजार रुपयांचें लुकसाण जाला, अशी म्हायती फोंडें वीज उप केंद्राचे कार्यकारी अभियंते व्यंकटेश कुंकळ्येकार हांणी दिल्या.

उजो लागताच केप्यां आनी कुंकळे वाठारांखातीर पर्यायी वीज पुरवण वेवस्था केल्ल्याचेंय कुंकळ्येंकार हांणी सांगला.

-----

किर्तनकला समाजप्रबोधनाचें प्रभावी माध्यम आशिल्ल्यान हे कलेचो सांबाळ करून नवे पिळगे मुखार व्हरपा खातीर तरणाटे पिळगेन फुडाकार घेवपाची गरज आसा अशें ज्येश्ठ किर्तनकार तशेंच नागपूरच्या किर्तन विद्यालयाचे संस्थापक मोहनबुवा कुबेर हांणी केलें. गोंय राज्य कला आनी सांस्कृती संचालनालया वतीन रवींद्र भवन सांखळी हांच्या जोड पालवान आयोजीत केल्लें. किर्तन कार्यशाळेच्या उक्तावणा वेळार कार्यशाळेचे मार्गदर्शक म्हूण ते उलयताले. १७ ते २० ऑगस्ट २०१७ मजगतीं आयोजीत केल्लें हे चार दिसांचे कार्यशाळेक बरो प्रतिसाद मेळ्ळो. ह्या वेळार तांचे वांगडा मुखेल सोयरे म्हूण हरिभक्त परिशद, गोंयचे अध्यक्ष उदयबुवा फडके, मानाचे सोयरे म्हूण परिशदेचे सचीव सोमा गांवस, तशेंच कला आनी सांस्कृती संचालनालयाचे उपसंचालक अशोक परब हाजीर आशिल्ले. उपसंचालक अशोक परब हांणी येवकार आनी प्रस्तावीक केलें कला आनी सांस्कृती संचालनालया वतीन साहित्य, नाट्य, चित्र, नृत्य, लोककला आनी हेर कलेच्या सांबाळ आनी संवर्धना खातीर उपक्रम राबयतात. किर्तन कार्यशाळा हो ताचोच

वांटो आशिल्ल्यान वांटो घेतिल्ल्या प्रशिक्षणाथ्यांनी ताचो लाव घेवचो असो उलो तांणी मारलो.

-----

केंद्र सरकारान लश्करातल्या वैजकी अधिकारी आनी विशेष तज्ञांक नवी वाडीव वेतन श्रेणी लागू केल्या. वैजकी तशेंच दांत वैजकी अधिकाऱ्यांक म्हयन्याक ७५ हजार रुपया वेतन मेळटले अशें लश्करान ट्विट संदेशांत म्हळां. निवृत्त कर्मचाऱ्यांच्या कंट्रीलब्युटरी हेल्थ येवजणेंत वावुरतल्या सगळ्या खाशेल्या तज्ञांक पयल्या वर्सा ८७ हजार ५०० रुपया जाल्यार दुसऱ्या वर्सा म्हयन्याक एक लाख रुपया पगार दितले अशीय म्हायती ट्विट संदेशा वरवीं दिल्या. ही वेतन वाड १६ ऑगस्टा सावन चालीक लायतले. जाण्ट्यांक तशेंच तांच्या अवल हीत मतींत घेवन हो निर्णय घेतला अशेंय लश्करान ट्विट संदेशांत म्हळां.

-----

घटश्राद्ध चित्रपटान गिरीश कासारवल्ली चित्रपट महोत्सवाचें काल पणजेंत उक्तावण जालें. ह्या वेळार गिरीश कासारवल्ली, सचीव दौलत हवालदार, मनरिजवण संस्थेचे उपाध्यक्ष राजेंद्र तालक आनी सचिन चाटे हाजीर आसले. भारतांत ऑथेंटीक' आनी सिंथेटीक अशे दोन तरांचे चित्रपट तयार जातात. ऑथेंटीक चित्रपटांत खऱ्या भारताचें दर्शन जाता अशें गिरीश कासारवल्ली हांणी ह्या वेळार सांगलें. हे निमतान आठव्या मराठी चित्रपट महोत्सवाच्या इनामांचें वांटप जालें. आयतारा २० ऑगस्ट मेरेन हो महोत्सव चलतलो.

आयज 'द्विपा' हो चित्रपट प्रदर्शित जातलो. फाल्यां सकाळीं ११ वरांचेर हसीना आनी सांजे ६.३० वरांचेर 'गुलाबी टॉकीज' हो चित्रपट प्रदर्शित जातलो. ह्या वेळार गिरीश कासारवल्लीचो भोवमान करतले.

-----

चवथ लागीं येवपाक लागल्या आनी गोंयकारांची चवथीची तयारी नेटान सुरू आसा. चवथीचे बाजार भरपाक लागल्यात. गोंयांत हालींसराक भौशीक गणेशोत्सव वाडल्यात. ह्या उत्सवांनी तरेकवार संगीत, नाच, नाटक आनी हेर सांस्कृतीक कार्यावळी आयोजीत केल्यात. चवथीच्या परबे निमतान चवथीक लागली सामानांचे बाजार भरपाक लागल्या. गणपतीच्या आरास सजावटी खातीरचे तशेंच रोशणायेचें तरेकवार सामान आनी फोगाचें सामान बाजारांत उपलब्ध जालां. उपरांतची गर्दी टाळपा खातीर लोक हें सामान घेवपाक बाजारांत गर्दी करतना दिश्टी पडटात. तेचपरी माटोळेच्या सामाना खातीरय भरिल्ल्या बाजारांत लोक खरेदी करीत आसात.

इतले मजगतीं, म्हापशें वाठारांत गणेशोत्सव काळांत कसलोच अनुचीत प्रकार घडचो न्हय हे खातीर माटवांत सीसीटीव्ही कॅमेरा लावपाची वेवस्था करची अशें आवाहन म्हापशेंचे पुलीस उपअधिक्षक महेश गावकार हांणी भौशीक गणेशोत्सव मंडळाक केलां. म्हापशें पुलीस वाठारांतल्या भौशीक गणेशोत्सव मंडळा खातीर सुरक्षेचे नदरेन उपाय येवजण करपा खातीर उपअधिक्षक कार्यालयांत बसका आयोजीत केल्ली. ह्या वेळार पुलीस निरीक्षक

तुषार लोटलीकार तशेंच १२ भौशीक गणेशोत्सव मंडळाचे प्रतिनिधी हाजीर आशिल्ले.

-----

कुर्ती फोंडेंचे श्री अमेय उच्च माध्यमीक विद्यालयाच्या रुप्या महोत्सवी वर्सा निमतान, सर्गेस्त माधव कोरडे यादस्तीक देशभक्तीचेर फोंडें म्हाल आंतर शालेय चोंबोगीत गायन सर्त आयोजीत केल्या. २२ ऑगस्टाक सकाळीं ९.३० वरांचेर ही सर्त विद्यालयाच्या सभाघरांत जातली. ही म्हायती अमेय उच्च माध्यमीक विद्यालयाच्यो प्रभारी प्राचार्य फ्लावीया कुलासो आनी सुभाष जाण हांणी पत्रकारांक दिली. गोंयचे स्वातंत्र्य सैनिक तशेंच श्री अमेय उच्च माध्यमीक विद्यालयाचे संस्थापक अध्यक्ष सर्गेस्त माधव कोरडे हांच्या कार्याचो भोवमान आनी हेर स्वातंत्र्य सैनिकांची याद म्हणून दर वर्सा देशभक्तीचेर वेगवेगळ्या विशयांचेर सर्ती घेवपाचो संस्थेचो विचार आसा.

-----

आयज संवसारीक फोटोग्राफी दीस. ते निमतान देशांत वेगवेगळ्या सुवातांनी फोटो प्रदर्शनां आयोजीत केल्यात. १९ ऑगस्ट २०१० ह्या दिसा पयलो फोटोदीस मनयिल्लो. त्या दिसा पयल्या संवसारीक ऑनलायन गॅलरींत २७० फोटोग्राफरांनी आपले फोटे धाडिल्ले. तेच प्रमाण शंबरा परस चड देशांतल्या लोकांनी वेबसायटीक भेट दिल्ली. छायाचित्रण कलेंत नव्या तंत्रगिन्यानाक लागून बरोच विकास जाला



आनी ह्या कलेच्या सगळ्याच फांट्यांनी ताका लागून बरीच उदरगत जायत आसा.